



प्रभाव दैनिक

National Daily

पत्रिका नआएमा, ठेगाना परिवर्तन
भएमा वा अन्य कुनै गुनासो/जिज्ञासा
भएमा निम्न माध्यमबाट हामीलाई
तत्काल सम्पर्क गर्नुहुन अनुरोध गरिन्छ ।

 **प्रभाव पब्लिकेशन प्रा.लि.**
सिफल-७, काठमाडौं
०१-४३७३५७७, ९७६१८१४००,
९८४१५१२१७, ९८४१२४६२६९
 marketing2prabhav@gmail.com

वर्ष ११

अंक ३०२

काठमाडौं

बुधबार, १४ फागुन २०८१

Prabhav National Daily

Wednesday, February 26, 2025

www.prabhavonline.com

पृष्ठ ८

मूल्य रु. ५१-



महाशिवरात्रिको अधिल्लो साँझ मंगलबार पशुपतिनाथ मन्दिरमा भक्तजनको घुइँचो । महाशिवरात्रिको दिन आज पशुपतिनाथसहित देशभरका शिवालयहरूमा दर्शनार्थीहरूको भीड लाग्ने गर्दछ ।

तस्विर: नवीन पौडेल/रासस

पाथीभरा केबलकार विवाद

सरकार लचक, केबलकार निर्माण स्थगनपछि निषेधाज्ञा अन्त्य

- मंगलबार राति ११ बजेपछि निषेधाज्ञा अन्त्य
- केबलकार निर्माणको काम स्थगन
- मन्त्रीस्तरीय वार्ता समितिसँग मात्रै संवाद गर्ने आन्दोलनरत पक्षको अडान कायमै

जेही योञ्जन

काठमाडौं- ताप्लेजुङको मुक्कुम्लुङ (पाथीभरा)मा केबलकार निर्माण गर्ने विषयले निम्त्याएको समस्या समाधान गर्न सरकार लचक भएको छ । विपक्षी दलहरूको लगातारको दबावपछि अठ्ठारोमा परेको सरकार लचक बन्दै गएको हो । सरकारले

जनतामाथि बल प्रयोग नगर्न दाहालको आग्रह

काठमाडौं (प्रस)- प्रमुख प्रतिपक्षी दल नेकपा माओवादी केन्द्रका अध्यक्ष पुष्पकमल दाहालले ताप्लेजुङको मुक्कुम्लुङमा निर्माणमा विवादित केबलकारमा प्रधानमन्त्री केपी शर्मा ओलीको सेयर रहेको सुनेको बताएका छन् । त्यसैले उनी जनता मारेर भए पनि केबलकार निर्माण गरिन्छन्तर्तिर

लागेको उनको आरोप छ । दाहालले मंगलबार मोरङको कानेपोखरीमा तराई-मधेस जागरण अभियानअन्तर्गत आयोजित कार्यक्रममा सरकारलाई चेतावनी दिँदै भने, 'पाथीभरा मुक्कुम्लुङको मुद्दा सांस्कृतिक, भावनात्मक र ऐतिहासिक मुद्दा हो ।

क्रमशः पृष्ठ २ मा

गरेको जिल्ला प्रशासन कार्यालय ताप्लेजुङले जनाएको छ ।

प्रमुख जिल्ला अधिकारी नेत्रप्रसाद शर्मा जिल्ला सुरक्षा समितिको बैठकले निषेधाज्ञा अन्त्य गर्न सिफारिस गरेको बताएका छन् । उनले सूचनामार्फत भनेका छन्, 'मिति २०८१ फागुन १० गते जारी भएको आदेशबमोजिम २०८१ फागुन ११ गते विहान ५ बजेदेखि लागू भएको निषेध आदेश जिल्ला सुरक्षा समितिको मिति २०८१ फागुन १३ गतेको सिफारिसबमोजिम मिति २०८१ फागुन १३ गते राति ११ बजेदेखि अन्त्य भएको व्यहोरा सम्बन्धित सबैको जानकारीका लागि यो सूचना प्रकाशन गरिएको छ ।'

क्रमशः पृष्ठ २ मा

ताप्लेजुङ आइतबार

सदरमुकाम विहानदेखि

फुलिङमा लगाएको

निषेधाज्ञा अन्त्य गरेको छ । मंगलबार राति ११ बजेदेखि निषेधाज्ञा अन्त्य

सन्दर्भ: वैदेशिक रोजगार

संघको निर्वाचन दुई महिना अगाडि सार्ने तयारी अध्यक्ष भण्डारी भन्छन्- डेढदेखि दुई महिनाअघि सार्छ

ममता थापा

काठमाडौं- आगामी असार १७ का लागि सारिएको नेपाल वैदेशिक रोजगार व्यवसायी संघको निर्वाचन पुनः दुई महिना अगाडि सार्ने तयारी भएको छ । व्यवसायीहरूको चौतर्फी दबावपछि निर्वाचनसहितको साधारणसभाको नयाँ मिति तय गर्ने तयारीमा संघ लागेको हो ।

यसअघि फागुन २ गतेका लागि तय गरिएको निर्वाचन असार १७ मा गर्ने गरी अन्तिम समयमा सारिएको थियो । अन्तिम समयमा निर्वाचन सार्ने संघको निर्णय विधानविपरीत भएको भन्दै व्यवसायीहरूले विरोध जनाउँदै आएका छन् । यो विवाद जिल्ला प्रशासन कार्यालयसम्म पुगेको छ । यद्यपि, प्रशासनले कुनै निर्देशन जारी गरेको छैन ।

संघका अध्यक्ष राजेन्द्र भण्डारीले केही दिनभित्रै संघको निर्वाचन र साधारणसभाको मिति तय गरिने बताए । असार १७ गतेभन्दा डेढदेखि दुई महिना अगाडि निर्वाचन सार्ने तयारी भइरहेको उनले बताए ।



निर्वाचन डेढदेखि दुई महिना अघि सार्ने विषयमा पहिलो चरणको छलफल भइसकेको छ । अब दोस्रो चोटि सबैजनासँग बसेर मिति तय गर्छौं ।

राजेन्द्र भण्डारी अध्यक्ष, नेपाल वैदेशिक रोजगार व्यवसायी संघ



सम्भवतः यही शुक्रबारसम्म असन्तुष्ट पक्षसँग दोस्रो चरणको छलफल हुने उनले बताए । 'पहिलो चरणको छलफल भइसकेको छ । अब दोस्रो चोटि सबैजनासँग बसेर मिति तय गर्छौं,' अध्यक्ष भण्डारीले भने ।

संघको वर्तमान कार्यसमितिले भवन खरिद प्रक्रिया, म्यानपावर कम्पनी नवीकरणका लागि बाधक बनेको सय संख्या, सेवा शुल्क परिमार्जन, वैदेशिक



रोजगार ऐन संशोधनलगायतका काम ढुंग्याउनुपर्ने कारण देखाउँदै निर्वाचन र साधारणसभा सार्ने निर्णय गरेको थियो । यहीबीचमा सधैले भवन खरिद गरिसकेको छ ।

अन्तिम चरणमा रहेको सय संख्याको प्रावधानको विषयलाई व्यवसायीहरूले नै गिजोलेको भण्डारी बताउँछन् । उनी भन्छन्, 'एक सयको संख्यालाई ढुंग्याउन पाए व्यवसायीलाई ठूलो राहत हुन्थ्यो भनेको साथीहरूले आफैँ गिजोलिरहेका छन् ।' निर्वाचनको

विषयमा जिल्ला प्रशासन कार्यालयसँग पनि छलफल भइरहेको उनको भनाइ छ । वैदेशिक रोजगार व्यवसायी गणतान्त्रिक मञ्चका महासचिव कुन्छादोर्जे डिम्डोडले भने निर्वाचन चैतभित्रै गर्नु भन्ने मौखिक निर्देशन जिल्ला प्रशासनबाट आएको दावी गरे । 'मौखिकरूपमा चैतमै गर्नु भनेको छ तर लिखितरूपमा भने आधिकारिक जानकारी आएको छैन । अब चैतभित्रै निर्वाचन हुनुपर्छ,' उनले भने ।

जिल्ला प्रशासन कार्यालय काठमाडौंका सहायक प्रमुख जिल्ला अधिकारी अशोककुमार भण्डारीले केही दिनअघि संघका अध्यक्ष भण्डारीसँग कुरा भएको बताए । अधिकारीका अनुसार अध्यक्ष भण्डारीले निर्वाचनको विषयमा केही दिनमै असन्तुष्ट पक्षसँग छलफल गरेर नयाँ समझदारी लिएर आउँछौं भनेका छन् । अधिकारी भन्छन्, 'हामीले यही समयमै गराउनुहोस् त भनेको छैन । बीचमा शिवरात्रीलगायतले छलफल नहुन सक्छ । तर १८-२० गतेसम्म पनि केही निर्णय आएन भने हामी फलोअप गर्छौं ।'

प्रभाव संवाददाता

काठमाडौं- वैदेशिक रोजगार व्यवसायी गणतान्त्रिक मञ्चले वैदेशिक रोजगार ऐन संशोधनका लागि प्रतिनिधिसभाअन्तर्गतको कानुन, न्याय तथा मानवअधिकार समितिको ध्यानाकर्षण गराएको छ ।

वैदेशिक रोजगारीमा आएको व्यक्ति कारणबस फर्किनुपरेको अवस्थामा प्रत्येक एक लाख रूपैयाँ जरिवाना तिर्नुपर्ने गरी गर्न लागिएको संशोधन व्यवसायीको हितमा नभएको भन्दै मञ्चले ध्यानाकर्षण गराएको हो । मंगलबार मञ्चका अध्यक्ष धनलाल जैसी र महासचिव कुन्छादोर्जे डिम्डोडले समिति सभापति विमला सुवेदीलाई भेटेर ध्यानाकर्षणपत्र बुझाएका हुन् ।

२०८० वैशाख २६ मा दर्ता भएर प्रतिनिधिसभामा प्रस्तुत भएको केही नेपाल ऐनलाई संशोधन गर्न वनेको विधेयक हाल विचाराधीन छ । मञ्चका अनुसार उक्त विधेयकको दफा ४७ मा वैदेशिक रोजगार ऐन २०६४ का केही दफा संशोधनका



लागि विभिन्न संशोधन प्रस्ताव पेस गरिएको छ । विधेयकको दफा ४७ को उपदफा ६ दफामा रहेको 'त्यस्तो इजाजतपत्रवालालाई एक लाख रूपैयाँ जरिवाना' भन्ने शब्दको सट्टा 'त्यस्तो इजाजतपत्रवालालाई त्यसरी वैदेशिक रोजगारमा पठाएको कामदार संख्याको आधारमा जनही एक लाख रूपैयाँका दरले हुन आउने रकम जरिवाना' भन्ने प्रावधान थपिएको भन्दै मञ्चले

समिति सभापति सुवेदीको ध्यानाकर्षण गराएको हो । यदि संशोधनका लागि पेस गरिएको व्यवस्था संसद्बाट जस्ताको तस्तै पारित भए वैदेशिक रोजगार व्यवसायीको ठूलो आर्थिक क्षति हुने मञ्चले जनाएको छ । साथै, जरिवाना तिर्न नसकेर कतिपय व्यवसायी पेसाबाट हात धुनुपर्ने अवस्था सिर्जना हुने जनाइएको छ । 'यस्तो ऐन बन्यो भने व्यवसायीले अनावश्यक क्षति बेहोर्नुपर्छ ।

क्रमशः पृष्ठ २ मा

कुलमान हटाउन सरकारको मरिहते

तेस्रोपटक सोधियो स्पष्टीकरण

प्रभाव संवाददाता

काठमाडौं- ऊर्जा, जलस्रोत तथा सिंचाइमन्त्री दीपक खड्काले नेपाल विद्युत् प्राधिकरणका प्रबन्ध निर्देशक कुलमान घिसिङलाई हटाउन मरिहते गर्दै फेरि स्पष्टीकरण सोधेका छन् । कुलमानलाई जसरी पनि प्राधिकरणबाट हटाउने नीति लिएका मन्त्री खड्काले मंगलबार फेरि स्पष्टीकरण सोधेका हुन् ।

सोमबारको मन्त्रिपरिषद्बाटै निर्णय गरेर पदबाट हटाउने प्रयास विफल भएपछि मन्त्री खड्काले अर्को स्पष्टीकरण सोधेका हुन् । 'नेपाल विद्युत् प्राधिकरणको कार्यकारी निर्देशकको पदबाट किन नहटाउने ?' यसअघि सोधिएको स्पष्टीकरणभैँ यसपटक सोधिएको छ । ऊर्जा मन्त्रालयका सचिव सुरेश आचार्यले हस्ताक्षर गरेको स्पष्टीकरण पत्रमा २४ घण्टाभित्र चित्तबुझ्दो जवाफ फर्काउन भनिएको छ । घिसिङले सरकारको सहमतिविना भनरतबाट आयात गरेको विद्युत्मा महसुल बृद्धि गरेको भन्दै स्पष्टीकरण सोधिएको पत्रमा उल्लेख छ ।

'यही १२ फेब्रुअरी २०२५ मा भारतको नयाँ दिल्लीमा भएको नेपाल भारत द्विपक्षीय विद्युत् विनिमय समितिको बैठकमा नेपाली प्रतिनिधिमण्डलको टोली नेताको हैसियतमा त्यसतर्फ जाँदा कुन निकायको स्वीकृति लिएर जानुभएको हो,' पत्रमा सोधिएको छ, 'नेपाल सरकार(कार्यसम्पादन) नियमावली, २०६४ को अनुसूचीको विषय संख्या २० र २३ अनुसार नेपाल सरकार, मन्त्रिपरिषद्मा पेस गर्नुपर्ने विषयमा तपाईंले मन्त्रालयको सहमति नलिई आर्थिक दायित्व बढ्नेगरी द्विपक्षीय वार्ताको माध्यमबाट तयार भएका सहमतिपत्रमा हस्ताक्षर गर्ने अख्तियारी कसरी प्राप्त गर्नुभएको हो ।'

यसैगरी मन्त्री खड्काले आफू मन्त्री भएपछि कुलमानको विदेश भ्रमणको विवरणसमेत माग गरेका छन् । ती भ्रमणमा जाँदा अध्यक्षको स्वीकृति लिएर नलिएको उल्लेख गर्न भनिएको छ । 'कुन-कुन अन्तर्राष्ट्रिय भ्रमण काजमा



के हो भारतसँग भएको सम्झौता ?

असोज ११ र १२ गतेका अवसरमा वर्षपछिको बाढी र पहिरोमा परी केही हाइड्रोपावरमा क्षति पुगेको छ । जसकारण यो वसन्त्याममा लोडसेडिङ हुने देखेर प्राधिकरणले गत पुस ३० गते भारतसँग विद्युत्को भाउ बढाउनेबारे सम्झौता गरेको थियो । भारतमा सम्पन्न १६औँ पावर एक्सचेन्ज कमिटीको बैठकमा बिहार र उत्तर प्रदेशबाट १३२ केभी क्षमताको प्रसारणलाइनबाट आयात हुने विद्युत्को भाउ १.५ प्रतिशत बढाउने सहमति गरेको हो ।

यसअघि १३२ केभीबाट आयात भइरहेको विद्युत्को भाउ प्रतियुनिट सात रूपैयाँ ९८ पैसा रहेकोमा मूल्य बृद्धिपछि त्यो आठ रूपैयाँ १० पैसा पुगेको नेपाल विद्युत् प्राधिकरणले जनायो ।

यो मूल्य आगामी अप्रिलबाट लागू हुने छ । लोडसेडिङ रोक्नका लागि यही विषयमा छलफल गरी सम्झौता गर्न प्राधिकरणका प्रबन्ध निर्देशक कुलमान घिसिङ असोज अन्तिम हप्ता नयाँदिल्ली पुगेका थिए । उक्त भ्रमणबारे मन्त्रालयमा कुनै जानकारी नदिएको मन्त्री खड्काको आरोप छ ।

यसअघि कुलमान र ऊर्जामन्त्री खड्काबीच डेडिकेटेड र ट्रंकलाइन विद्युत्को शुल्कबारे विवाद भएको थियो । उद्योगीहरूबाट जसरी भए पनि डेडिकेटेड र ट्रंकलाइन विद्युत्को शुल्क लिने अडानमा कुलमान र उद्योग धराशायी भएको बेला तत्काल शुल्क लिन नहुने पक्षमा मन्त्री उभिँदै आएका छन् ।

क्रमशः पृष्ठ २ मा

जाँदा सोही विनिमयावलीको विनिमय ३२ बमोजिम सञ्चालक समितिको स्वीकृति लिनुभएको छ ? स्वीकृति लिनुपर्ने विषयमा किन स्वीकृति नलिनुभएको हो ?'

यसअघि ऊर्जा मन्त्रालयले कुलमानलाई पुस २२ गते ९ बुँदे स्पष्टीकरण सोधेकोमा पुस २८ गते

स्पष्टीकरण बुझाएका थिए । उक्त स्पष्टीकरण चित्तबुझ्दो नभएको भन्दै मन्त्रालयले कुलमानसँग कार्यसम्पादन सम्झौता गरेको थियो । सोहीअनुसार घिसिङलाई मन्त्रीस्तरको निर्णयबाट स्पष्टीकरण सोधिएको पत्रमा भनिएको छ ।

क्रमशः पृष्ठ २ मा



महाशिवरात्रिका लागि पशुपतिनाथ मन्दिर क्षेत्रमा गरिएको फूलमालाको सजावट ।



पशुपति क्षेत्रस्थित राम मन्दिर परिसरमा गाजा तान्दै साधु ।

तस्विर: रत्न श्रेष्ठ/रासस

आज सेना दिवस मनाइँदै

■ नारायण न्यौपाने

काठमाडौँ- संधीय लोकतान्त्रिक गणतन्त्र नेपालको प्रमुख सुरक्षा अंग नेपाली सेनाले बुधवार २६२औँ स्थापना दिवस मुलुकभर विविध कार्यक्रम गरी मनाउँदै छ । राष्ट्रपति रामचन्द्र पौडेल शिवरात्रि तथा सेना दिवसका अवसरमा नेपाली सेनाद्वारा सैनिक मञ्च टुँडिखेलमा आयोजना हुने विशेष समारोहमा प्रमुख अतिथिका रूपमा सहभागी हुने कार्यक्रम छ ।

सेनाले दुई दशकअघिदेखि महाशिवरात्रिको दिनलाई सेना दिवसका रूपमा मनाउँदै आएको छ । त्यस अवसरमा सैनिक मञ्चमा परेड (शस्त्राभ्यास) तथा तोप बढाई, कवाजलगायत विविध सांस्कृतिक कार्यक्रम सञ्चालन हुने छन् । राष्ट्रपति पौडेल नागरिकको आस्था र भरोसाको केन्द्रका रूपमा रहेको नेपाली सेनाको परमाधिपति हुन् ।

राष्ट्रको संस्कृति र परम्पराका रूपमा रहेको महाशिवरात्रि तथा सेना दिवस सैनिक मञ्च टुँडिखेल तथा पुतना, गण, गुल्म, युनिट र विभिन्न निकायमा मनाइने नेपाली सेनाका प्रवक्ता गौरवकुमार केसीले जानकारी दिए । ऐतिहासिककालदेखि नै सेना राष्ट्रिय मूल्य, मान्यता, परम्परा र संस्कृतिबाट अभिप्रेरित रहँदै आएको संस्था रहेको उनले बताए ।

त्यस अवसरमा नेपाली सेनासहित भारत, बेलायत र संयुक्त राज्य अमेरिकाका सेनाद्वारा सांगीतिक प्रस्तुति हुने छ । स्थापना दिवस मनाउने सिलसिलामा पुतना समन्वयात्मक बैठक, प्रधानसेनापति खुला म्याराथन, युनिटी जर्नल प्रकाशन र तस्विर प्रदर्शनीसमेत भइसकेको छ । सेना दिवसका अवसरमा आयोजित पुतना समन्वय बैठकलाई सम्बोधन गर्दै प्रधानसेनापति

अशोकराज सिग्देलले सकलदर्जाको सामूहिक भावना र एक ढिकापनमा जोड दिए । उनले भने, 'सेनाको व्यावसायिकता अभिवृद्धि गरी देश र जनताको सेनाप्रतिको अपेक्षा पूरा गर्न सकल दर्जाले जिम्मेवार भई काम गर्नुपर्छ ।'

सेना दिवसकै अवसरमा विभिन्न देशका राष्ट्रिय सेवा दलसँग सम्बन्धित विदेशी छात्रछात्राबाट विभिन्न भेटघाट र नेपालबारे अध्ययन भ्रमण भइरहेको छ । सेना दिवस मूल समारोहमा भाग लिन भारतका केही पूर्वसेना यहाँ आएका छन् । उनीहरू नेपाली सेनाका मानार्थ महारथीसमेत हुन् ।

सेनाको इतिहास र अन्तर्राष्ट्रिय छवि

संविधानले नेपालको स्वतन्त्रता, सार्वभौमसत्ता, भौगोलिक अखण्डता र राष्ट्रिय एकताको रक्षाका लागि महत्त्वपूर्ण कार्य जिम्मेवारी सुम्पेको छ । सेना देश र जनताप्रतिको त्यो जिम्मेवारी तथा कर्तव्यलाई पूरा गर्न इतिहासका विभिन्न कालखण्डमा सेनाले उदाहरणीय र कीर्तिमानी काम गरी आएको छ ।

सेनाको वर्तमान सांगठनिक स्वरूप १८१९ सालदेखि सुरु भएको हो । देशभक्ति, समर्पण र आम नेपालीको हितलाई केन्द्रमा राखेर काम गर्दै आएको सेनाले आफूलाई नागरिकका बीचमा विश्वासिलो संगठनका रूपमा उभ्याएको छ । सैनिक वीरपुर्खाको अदम्य साहस, वीरता र बलिदानका आधारमा नेपाल राष्ट्र स्थापना भएको थियो । राष्ट्रिय एकता कायम राख्नु सेनाको संवैधानिक जिम्मेवारी हो । सेनामा अनुशासन, 'चेन अफ कमान्ड' र राजनीति निरपेक्ष चरित्र तथा एकताको भावना उच्च संस्कार मानिन्छ ।

नेपाली सेना मुलुकमा मात्र होइन, अन्तर्राष्ट्रिय क्षेत्रमा भरपदो र विश्वसनीय फौजको छवि बनाउन सफल भएको छ । समावेशी चरित्रको

सैनिक संगठनमा चार जात, छतिस वर्णको फूलवारी जस्तै छ । पछिल्लो समय सेनामा महिला सहभागिता पनि उल्लेखनीय रूपमा छ ।

विश्वशान्तिमा नेपाली सेना

विश्व संयुक्त राष्ट्रसंघको आह्वानमा शान्ति कार्यमा नेपाली सेनाले अतुलनीय योगदान अन्तर्राष्ट्रिय क्षेत्रबाट समेत मुक्तकण्ठले प्रशंसा हुँदै आएको छ । सन् १९५८ देखि शान्ति सेनाको जिम्मेवारी सम्हाल्दै आएको नेपाली सेनाले हालसम्म ४४ शान्ति मिसनमा रही एक लाख ५४ हजार ३४० जनाले विश्वशान्तिमा योगदान पुर्‍याइसकेका छन् । त्यस क्रममा ७३ सैनिकले जीवन बलिदान र ६८ सैनिक घाइते भएका छन् । हाल ११ शान्ति मिसनमा ६४२ महिलासहित पाँच हजार ९१३ नेपाली शान्ति सैनिक परिचालित छन् । शान्ति स्थापनाका लागि सेना खटाउने मुलुकहरूको कोटीमा नेपाल पहिलो स्थानमा छ ।

सेनाले संधीय, प्रदेश र स्थानीय तहसँग आवश्यक समन्वयन गरी पुरातात्विक, ऐतिहासिक र सांस्कृतिक महत्त्वका गद्दी, किल्ला, दरबार, पदमार्ग, संग्रहालयको संरक्षण तथा मर्मतसम्भार गर्दै आएको छ । सेनाले संरचना, विद्युत् गृह, भौतिक पूर्वाधार एवं प्राकृतिक सम्पदाको संरक्षण र सुरक्षा, हिमाल सफाई तथा विकास निर्माणको जिम्मेवारीले सैनिक-नागरिकसंगको सम्बन्धलाई थप सुदृढ तुल्याउन कोसिस गरिरहेको छ ।

सेनाले विपद् व्यवस्थापन र सडक पूर्वाधार निर्माणमा उल्लेखनीय योगदान पुर्‍याउँदै आएको छ । सेनाको व्यवस्थापनमा हालसम्म ३२ सडक आयोजना सम्पन्न भइसकेको छ । सेनाकै व्यवस्थापनमा राष्ट्रिय गौरवको सर्वाधिक प्राथमिकतामा रहेको काठमाडौँ-तराई मधेस द्रुतमार्गको काम भइरहेको छ । रासस

महाशिवरात्रि उत्सव

बिहान दुई बजेदेखि पशुपतिका चारै ढोका खुला

■ विविधा पौडेल

काठमाडौँ- हिन्दू धर्मावलम्बीहरूले आज महाशिवरात्रि पर्व भव्यताका साथ मनाउँदै छन् । देशभरका शिवालयहरूमा आज मेला लाग्ने गर्दछ । भगवान् शिवको दर्शन तथा पूजाका लागि भक्तजनहरूको विहानैदेखि भीड लाग्ने गरेको छ ।

यसैबीच महाशिवरात्रिका अवसरमा दर्शन तथा पूजा गर्नका लागि आज विहान २:०० बजेदेखि नै पशुपतिका चारवटै ढोका खोलिने भएको छ । पशुपति क्षेत्र विकास कोषका अनुसार पशुपतिका चारै ढोका २:०० बजेदेखि नै खुला गरिने छ ।

पर्व मनाउन आराध्यदेव भगवान् पशुपतिनाथ मन्दिरमा श्रद्धालु भक्तजन, साधुसन्त र दर्शनार्थीको उपस्थिति आजैदेखि बृद्धि भएको छ । यस वर्ष एक दशकयताकै सर्वाधिक भक्तजन यहाँ आउने विश्वास गरिएको कोषका सदस्यसचिव डा. मिलनकुमार थापाले जानकारी दिए । त्यसैअनुसार पशुपति क्षेत्रमा सबै तयारी गरिएको उनले बताए । भारतको प्रयागराजमा भइरहेको महाकुम्भबाट धेरै साधुसन्त पशुपतिनाथको दर्शन गर्न आउने अनुमान गरिएको छ । सदस्यसचिव थापाले गत पुसमा 'पशुपति दर्शन अभियान'



मार्फत भारतमा धार्मिक अभियानकर्मी, राजनीतिक दल, व्यवसायी र सामाजिक अभियानकर्मीसँग प्रत्यक्ष संवाद गरेर फर्किएपछि यस वर्ष महाशिवरात्रिमा दर्शनार्थी बढ्ने आशा गरिएको बताए ।

पर्व सम्पन्न गर्न संस्कृति, पर्यटन तथा नागरिक उड्डयनमन्त्री एवं कोष सञ्चालक परिषदका अध्यक्ष बन्दीप्रसाद पाण्डेको अध्यक्षतामा २०१ सदस्यीय मूल समारोह समिति गठन गरिएको छ । सो समितिले पनि सक्रियताका साथ काम गरिरहेको कोषको भनाइ छ ।

मूल समारोह समितिका सदस्य शान्त खरेलका अनुसार

पर्व सम्पन्न गर्न नौ वटा विषयगत उपसमिति गठन गरिएका छन् । पशुपतिनाथ आउने दर्शनार्थीलाई सहज सेवा दिन सम्पूर्ण ध्यान केन्द्रित गरेको उनले सुनाइन् । यसपटक पर्व उल्लासमय वातावरणमा मनाइँदै छ । पशुपति क्षेत्र फूल र वत्तिले सिँगारिएको छ ।

नेपाल, भारत, भुटान, बंगलादेश, म्यान्मारसहित विश्वका धेरै देशबाट भक्तजनको उपस्थिति भइरहेको छ । व्यवस्थितरूपमा पूजाआजा र दर्शनको व्यवस्थाका लागि बुधवार विहान २ बजेदेखि नै मन्दिरका चारवटै ढोका खोल्ने निर्णय भएको सदस्यसचिव थापाले जानकारी दिए । कोषको

प्राथमिकता भक्तजनको सुविधा र सहजता भएकाले त्यसैअनुरूप काम गरिएको उनले बताए । दर्शनार्थी, साधुसन्त एवं भक्तजनको संख्या वृद्धि भएकाले सुरक्षा तथा स्वास्थ्यका मापदण्ड पालना गर्न कोषले आह्वान गरेको छ ।

पशुपति क्षेत्रमा व्यवस्थापनका लागि नेपाली सेना, नेपाल प्रहरी, सशस्त्र प्रहरी, राष्ट्रिय अनुसन्धान विभागको टोली परिचालन गरिएको छ । सुरक्षा निकायसँगै कोषको आफ्नो सुरक्षा टोली पनि पशुपति क्षेत्रमा खटाइएको छ । साधुसन्त, महन्थ र भक्तजनको सुरक्षालाई विशेष ध्यान दिएर अनुगमनको प्रबन्ध गरिएको छ ।

रामधुनी नगरपालिका

नगर कार्यपालिकाको कार्यालय

मृगुका, सुनसरी

कोशी प्रदेश, नेपाल

सिलबन्दी दरभाउपत्र स्वीकृत गर्ने आशयको सूचना

प्रकाशित मिति २०८१/११/१८ गते

यस कार्यालयबाट मिति २०८१/०८/२७ गते E-Bidding मार्फत प्रकाशित सूचना बमोजिम पेश हुन आएका सिलबन्दी दरभाउपत्रहरूमध्ये मुल्यांकन समितिको सिफारिस बमोजिम देहायका दरभाउपत्रहरू स्वीकृतीको लागि छनौट गरिएकोले सार्वजनिक खरिद नियमावली २०६४ को नियम ८४ (१०) बमोजिम सम्बन्धितको जानकारीको लागि सिलबन्दी दरभाउपत्र स्वीकृत गर्ने आशयको सूचना प्रकाशन गरिएको छ ।

तपसिल:

S.n.	Contract No.	Work Description	Bidder's Name & Address	Bid Amount (with VAT)
1	RMY/SQ/02 /081/082	Shera Pul Maintanance Work Ward No 8	M/s Harina nirman sewa, Koshi-6, Sunsari	Rs.14,55,258.70
2	RMY/SQ/03 /081/082	Wada Karyalay ko Mathilo Tala Thap Ward No 9	M/s Narshingnath nirman sewa, Inaruwa-1, Sunsari	Rs.10,05,868.27

रामधुनी नगरपालिका

कनकाई नगरपालिका

नगर कार्यपालिकाको कार्यालय

जामुनबारी, कापा

अन्लाइन बोलपत्र आह्वानको सूचना

प्रथम पटक प्रकाशित मिति २०८१/११/१८

यस नगरपालिकाको तपशील बमोजिमको निर्माण कार्य गर्नका लागि बोलपत्र आह्वान गरिएको छ । बिस्तृत सूचना, सर्तहरू तथा बोलपत्र फारम वेबसाइट www.bolpatra.gov.np/egp मा राखिएको छ । बोलपत्र पेश गर्ने अन्तिम मिति २०८१/१२/१५ मध्यान्ह १२ बजे भित्र तथा बोलपत्र खुल्ने मिति २०८१/१२/१५ दिउँसो १२:३० बजे ।

सि. नं.	बोलपत्रको विवरण	ल.इ. रकम (रुपैया र पियस बाहेक)	बिडबन्ड रकम	फारम दस्तुर
१	हिमाली मार्ग मर्मत (Kanakai/NCB/Works/5/081-82)	रु. ३१,०२,९७२.११	रु. ८०,०००.००	रु ३,०००/-

प्रभाव दैनिक

National Daily

सम्पादकीय

मौसमी फ्लु फैलन नदिऔं

मौसम फेरबदलका कारण धेरैको स्वास्थ्यमा समस्या देखिन थालिएको छ । खासगरी बालबालिका र वृद्धवृद्धा मौसमी फ्लुका कारण थला पर्न थालेका छन् । जसले गर्दा विद्यालयदेखि घरसम्म अहिले फ्लुका रोगी भेटिन थालेका छन् । ज्वरो आउने, खोकी लाग्ने, टाउको दुख्ने, जीउ दुख्ने, घाँटी दुख्ने, नाकबाट पानी बग्ने र बालबालिकामा विशेषतः बान्ता हुनेजस्ता समस्या अहिलेको मौसमी फ्लुका प्रमुख लक्षण हुन् । कोभिड-१९ को जस्तै लक्षण देखिने यही फ्लुका कारण हिजोआज सडकमा धेरैजसो मास्क लगाएर हिँड्न सुरू गरेका छन् ।

शुक्रराज ट्रपिकल तथा सरुवा रोग अस्पतालका अनुसार अहिले यस्ता बिरामीको चाप अस्पतालमा हवात्तै बढेको छ । पछिल्ला दिनमा वायु प्रदूषण बढ्दा पनि फ्लु रफ्तारमा फैलिएको छ । सुक्खा मौसम सुरू भएसँगै उडेलो लाग्ने, खुलारूपमा फोहोर तथा कृषिजन्य अवशेष जलाउने, उद्योग, कलकारखाना र सवारीसाधनबाट निष्कासन हुने धुँवाका कारण वायु प्रदूषण बढ्दो छ ।

नेपालका सहरहरू वायु प्रदूषण हुने सहरहरूको जोखिमको सूचीमा पर्दै आएका छन् । यस्तो अवस्थामा सरकारले जोखिम नियन्त्रण तथा पूर्वतयारीका कार्यहरू गर्नुपर्ने कामहरू गरेको देखिन्न । फ्लु तीव्रस्तरमा फैल्ने सरुवा रोग हो । खोकदा, हाचिछउँ गर्दा वा संक्रमितले खोख्दा न्यालको छिट्टा सतहमा रहेको र सो ठाउँलाई हातले छोई नाक मुख आँखामा छोए संक्रमण सर्ने गर्दछ । सामान्य भाइरल हो भन्दै कार्यक्षेत्र पुग्ने, विद्यालय जाने क्रम अहिले जारी नै छ । यसै कारण पनि अहिले यो भाइरल संक्रमण फैलन थालेको हो । यो नियन्त्रणका लागि उत्तम उपाय भनेको खोप नै हो । यो खोप शुक्रराज ट्रपिकल तथा सरुवा रोग अस्पताललगायत विभिन्न निजी अस्पतालहरूमा लगाउने गर्दछ ।

सामान्यतया यो फ्लु केही दिनको आरामपछि पनि स्वास्थ्यलाभ गरेको देखिन्छ तर जोखिम समूहका व्यक्तिहरूले भने जटिलताको सामना गर्नुपर्ने जोखिम भएकाले संक्रमित भएको अवस्थामा चिकित्सकको परामर्श लिनु अत्ति उत्तम हुन्छ । फ्लुविरुद्धको खोप पनि सहज उपलब्ध छ तर यसबारे धेरैलाई जानकारी छैन । त्यसैले सरकारले मौसमी फ्लुबाट जोगाउन सक्दो चाँडो खोपबारे जानकारी दिने र सचेतना अभियान सञ्चालन गरेमा धेरै लाभन्वित हुने देखिन्छ । साथै फ्लु फैलन नदिन नागरिकस्तरबाट पनि सुरक्षामा उपायहरू अवलम्बन गरौं ।

श्रम सरोकार

आप्रवासी कामदारका लागि अन्तर्राष्ट्रिय कानुनका केही प्रावधान

मानवअधिकारसम्बन्धी अन्तर्राष्ट्रिय महासन्धि, संयुक्त राष्ट्रसंघीय र अन्तर्राष्ट्रिय श्रम संगठन (आइएलओ) का विभिन्न महासन्धिहरूले आप्रवासी कामदारहरूलाई निम्न अधिकार प्रदान गरेका छन्:

- कामको अधिकार, समान कामका लागि महिला र पुरुषलाई समान ज्यालाको अधिकार
- घुमफिरेको स्वतन्त्रता (एक देशबाट अर्को देशमा जान पाउने अधिकार/स्वदेश फर्कन पाउने अधिकार)
- लिंग, जाति, राष्ट्रियता आदिका आधारमा भेदभाव नगरी समानताको अधिकार
- अदालतका काम कारवाहीमा नागरिकसह समानताको अधिकार, स्वच्छ पुर्पक्षको अधिकार
- कामका सेवा सर्तहरूमा नागरिकसह समान व्यवहार पाउने अधिकार
- सांस्कृतिक तथा ट्रेड युनियनको अधिकार ।

नोट: महासन्धि अनुमोदन नगरेको राष्ट्रमा महासन्धिका व्यवस्थाहरू लागू नहुन सक्छन् । ट्रेड युनियनको अधिकार, बन्द/हडताल गर्नेजस्ता कुरामा सम्बन्धित देशको कानुन नबुझी कदम उठाउँदा धेरै नेपालीले जागिर गुमाएका छन् । यसर्थ अधिकारको प्रयोग गर्दा सम्बन्धित देशको कानुनको पालना गर्नु जरुरी हुने छ ।

महिला कामदारले ध्यान दिनुपर्ने कुराहरू

- प्रायः घरमा सिसी क्यामरा जडान गरिएको हुन्छ । त्यसबाट सबै कुरा हेरिरहेका हुन्छन् । त्यसैले होस् पुऱ्याउनुपर्दछ ।
- घरमुली वा रोजगारदातासँग बढी कुराकानी गर्दा कतिपय ठाउँमा राम्रो मानिंदैन ।
- नचिनेको महिला वा पुरुषको साथ लागेर नचिनेको/नजानेको ठाउँमा जानु हुँदैन ।
- पुरुष रोजगारदाता मात्र घरमा भएका बेला विशेष सावधानी अपनाउनुपर्दछ ।

नेपाली सेनाको बहुआयामिक भूमिका



» प्रकाश रायमाजी

प्रविधिकै माध्यमले विश्वसामु देखापरेका साइबर सुरक्षा, जलवायु परिवर्तन र सीमा सुरक्षाजस्ता नयाँ-नयाँ चुनौतीलाई समेत सामना गर्न सजिलो हुने छ । हामीले सामना गर्ने चुनौती हाम्रै देश र परिवेशअनुसार विशिष्ट प्रकृतिको हुने भएकाले यसमा यथाशीघ्र ध्यान जानु आवश्यक छ । यसमा नेपाली सेनाले आफ्नो भूमिकालाई अझ प्रभावकारी बनाउनु आवश्यक छ । नेपालजस्तो देशका लागि सैनिक कूटनीतिले शान्ति र समृद्धिमा महत्त्वपूर्ण भूमिका खेल्छ । युद्धविनाको शांति पनि महत्त्वपूर्ण हो ।

नेपाली सेनाले महाशिवरात्रिको अवसर पारेर सेना दिवस मनाउँदै आएको छ । नेपाली सेनाले भूगोलको मात्र रक्षा गरेको छैन, परम्परागत मूल्यमान्यता, धर्म संस्कृति एवं मौलिक परम्परालाई पनि जोगाएको छ । महाशिवरात्रिमा सेना दिवस, घोडेजात्रा, बडादसैमा फूलपाती आदि महत्त्वपूर्ण पर्वलाई भव्यतापूर्वक मनाउने परम्पराले नेपाली सेनामार्फत मुलुकको श्रीवृद्धिमा अमूल्य योगदान पुगेको छ । यसर्थ, महाशिवरात्रीको अवसर नेपाली सेनाको भूमिका र महत्त्वलाई गहन रूपमा बुझ्ने अवसर पनि हो ।

नेपालको भौगोलिक विकटता र भूराजनीतिक अवस्था दुवै चुनौतीपूर्ण छन् । उत्तरमा विशाल हिमालय शृंखला छ भने दक्षिणमा तराईको समथल भूमि छ । नेपाल विश्वकै सर्वशक्तिमान बन्ने दौडमा रहेका भारत र चीनले घेरिएको छ । यसकारण नेपाल सामु भौगोलिक चुनौतीमात्र होइन, सामरिक जटिलता र सुरक्षा चुनौती पनि छन् । नेपालको राष्ट्रिय राजनीति, आन्तरिक सुरक्षा र परराष्ट्र नीतिका साथै यहाँको राजनीतिक स्थायित्व आफूहरूका लागि महत्त्वपूर्ण रहेको दुई छिमेकीले बारम्बार दोहोर्‍याउँदै आएका छन् । नेपालको राजनीतिक नेतृत्वको असक्षमता भन्ने वा विविध त्रुटिहरूका कारण हुँदै गएको कूटनीतिको प्रत्युत्पादन, भारत र चीनमात्र होइन, यी मुलुकसँग प्रतिस्पर्धामा रहेका अन्य मुलुकलेसमेत नेपालमा गतिविधि बढाउन थालेका छन् । यस जटिल परिस्थितिमा मुलुकले आफ्नो अस्तित्व र सुरक्षालाई सन्तुलनमा राख्नुपर्ने हुन्छ । यसमा नेपाली सेनाको रणनीतिक क्षमता र कूटनीतिक कुशलता मुलुकको अस्तित्व रक्षाका लागि महत्त्वपूर्ण हुन गएको छ ।

सेना र सैन्य नेतृत्वको भूमिका राष्ट्रिय सुरक्षामा कति महत्त्वपूर्ण हुन्छ, भन्ने विश्वपरिवेशमा देखापरेका अशान्तिका केही

प्रत्यक्ष निर्वाचित कार्यकारी संविधान संशोधनको मिलनबिन्दु हुनसक्छ

» तर्पमान पुन

मुलुकको राजनीति अहिले अलि फरक कोसबाट आँघ बढिरहेको छ । वैकल्पिक शक्ति र धारका कुरा पनि आएका छन् । लोकतान्त्रिक गणतन्त्र, समावेशिता, सामाजिक न्याय, धर्मनिरपेक्षता, संघीयता नेपालको हकमा सान्दर्भिक र सही मुद्दा हुन् । तथापि, यस संवैधानिक व्यवस्थालाई अझ परिमार्जित र फराकिलो बनाएर लैजानुपर्छ । त्यसो गर्न सकिएन भने राम्रो हुँदाहुँदै पनि व्यवस्था नटिक्न सक्छ । हामीले यस व्यवस्थालाई समाजवादी कार्यक्रमसँग जोडेर अगाडि लैजानुपर्छ । यसमा केही राजनीतिक पार्टी यथास्थितिमा रहने तथा माओवादी केन्द्र यसलाई 'सर्भिसिड' गरेर अगाडि जाने भन्ने मुख्य दृष्टिकोण भेटिन्छ । अरु वैकल्पिक भन्ने राजनीतिक शक्तिहरूमा पनि बनाइमा नयाँ तर सोच र चिन्तन पुरानै देखिएका छन् । नेपालको राजनीति अहिलेको व्यवस्थालाई परिमार्जन गर्ने वा यथास्थितिमै रहने भन्ने बीचमा एकखालको धुवीकरण भएको छ । सडक र सदन तथा जनताको आवाजमा पनि त्यही देखिएका छन् ।

अहिलेको आवश्यकता संविधान संशोधन गरेरै जानुपर्ने हो । एउटा दृष्टिकोण अहिले प्राप्त उपलब्धिबाट पछाडि फर्कने भन्नेजस्तो छ । अर्को, अहिलेको सत्ता गठबन्धन संघीयता, धर्मनिरपेक्षता, सामाजिक न्याय, समानुपातिक समावेशीजस्ता आधारभूत विषयबाट पछि हट्न खोजेको हो कि भन्ने आशंका हामीलाई भइरहेको छ । माओवादी केन्द्र भने यसलाई अगाडि बढेर संशोधन गर्नुपर्छ, भन्नेमा छ । समावेशितामा अझ परिमार्जन गर्नु । संघीयता पर्याप्त छैन, यसलाई थप अधिकार सम्पन्न बनाऔं । सामाजिक न्याय जुन वर्ग, समुदाय र क्षेत्रमा पुग्नपर्ने हो त्यता पुग्न सकिरहेको छैन । भ्रष्टाचार, अनियमितता, राज्य दोहनजस्ता कुरा मौलाएका छन्, यसलाई नियन्त्रण गर्नुपर्छ । सुशासन पहिलो सर्त हुनुपर्छ । समृद्धि सबै वर्ग, समुदाय र क्षेत्रका लागि हुनुपर्छ । सामाजिक न्यायसहितको समृद्धि मूल मुद्दा हुनुपर्छ । आर्थिक समृद्धि लक्ष्य हो, त्यसमा पुग्नका लागि सुशासन आवश्यक छ । यी तीन विषयलाई सँगसँगै लगेर राज्यको पुनर्ताजगी गर्न संविधान संशोधन गर्नुपर्छ । संविधान जारी भएको १० वर्ष पुग्ने लागेको

छ । संविधान कार्यान्वयनमा देखिएका जटिलतालाई फुकाएर जनताको आकांक्षालाई शान्तिपूर्ण रूपले सम्बोधन गर्नुपर्छ । फेरि विद्रोह, क्रान्ति र अशान्तिबाट होइन कि जनमतबाटै । जनमतले के भन्छ, अहिलेको व्यवस्था परिमार्जन गर्नुपर्छ भन्ने आवाज आए, त्यो जनमतअनुसार अगाडि बढेर संशोधन गर्नुपर्छ । अहिले राजनीतिक अस्थिरता र संक्रमण बढी भयो भन्ने छ । त्यही भएर हामीले विगतमा प्रत्यक्ष निर्वाचित कार्यकारी शासकीय स्वरूप हुनुपर्छ भन्यौं । त्यो एउटा मिलनबिन्दु हुनसक्छ । जसबाट सरकार पाँच वर्ष एउटा जनमतअनुसार चल्छ । अहिले समावेशिताले सरकार गठन र राजनीतिक स्थिरतामा समस्या पैदा गर्‍यो भनिएको छ, यसलाई पूर्णसमानुपातिक गर्न सकिन्छ । यसो गर्दा नीति निर्माण तहमा सबै वर्ग, समुदाय र राजनीतिक दलहरूको सहभागिता हुनसक्छ । कोही पनि बहिष्करणमा पर्दैन । तर कार्यकारी भूमिकामा जो लोकप्रिय छ, उसले सरकार सञ्चालन गर्छ । यसबाट एकैसाथ राजनीतिक स्थिरता र समावेशिता हुन्छ । प्रत्यक्ष निर्वाचित कार्यकारी र पूर्ण समानुपातिक संसद् संविधान संशोधनको मिलनबिन्दु हुनसक्छ ।

संघीयतालाई बलियो बनाउन अहिले त्यति रूचि देखिंदैन । स्थानीय तहले पाएको सबै अधिकार प्रयोग गर्न नसक्ने र प्रदेशसँग अधिकार नै नभएको जस्तो भएको छ । हामीले स्थानीय सरकारको अधिकार कटौती भनेको होइनौं, प्रदेश र स्थानीयको साझा अधिकार कार्यान्वयनमा प्रदेशको भूमिका बढ्ने गरी कानुन बनाउनुपर्छ । त्यसो हुँदामात्रै प्रदेशले काम गर्न सक्छ । प्रदेशहरू क्रियाशील भइसकेपछि मात्रै सीमाहरू देखिन्छन् । अहिले त संविधानले भनेका कुराहरू पनि व्यवस्था गर्न सकेका छैनौं । प्रदेश निजामती, प्रहरी र अन्य व्यवस्थाको अभ्यास नै हुन सकेका छैनन् ।


अर्कोतर्फ संघ, प्रदेश र स्थानीय तहका साझा अधिकारका सूची छन् । धेरै अधिकार केन्द्रमा केन्द्रित होइन कि खासमा विकाससम्बन्धी काम प्रदेश सरकारले गर्ने हो । यसले विकासमा क्षेत्रीय सन्तुलन कायम गर्छ । यसले जनताको सहभागिता पनि बढाउँछ ।

सेवाप्रवाहको काम स्थानीय तहमार्फत गर्नुपर्छ । विकास निर्माण र पूर्वाधार प्रदेशबाट, नीति निर्देशन, मापदण्ड र रणनीतिक महत्त्वका रूपान्तरणकारी आयोजना संघबाट होइन कि जनमतबाटै । अहिले संघले प्रदेश र स्थानीयको काम पनि गरिरहेको छ । त्यसो नगरेर एक पटक संघीयताको पूर्ण अभ्यास गर्‍यो भने हाम्रा अनुभवले राम्रै देखाएका छन् ।

तर यसमा अधिकार पुरै नदिने, पूर्णरूपमा कार्यान्वयनमा नैजान्ने र संघीयतालाई ढोप दिने जस्तो देखिएको छ । यो प्रवृत्ति राम्रो होइन । संविधान अनुसारका कानुन बनाउँदा, जनताको अपेक्षा अनुसारको समसामयिक परिमार्जन गर्न हामी संसद्मा अत्यमत, बहुमत र पक्षविषक भन्दा पनि सहयोग गर्ने गर्छौं । त्यो भन्दा नाघेर जान मिल्ने । संविधान विपरीतको काम गर्न पाइँदैन । त्यसो हुन लाग्यो भने सदनमा संघर्ष गर्छौं र जनतालाई अधिकार खोर्सिन लाग्यो भन्छौं । जनता आफ्नो अधिकारका लागि आफै लड्छन् ।

पछिल्लो समय संक्रमणकालीन न्यायसँग सम्बन्धित कानुन सर्वसम्मत रूपमा संशोधन भयो । यो अत्यन्त सकारात्मक छ । तर विगतमा पनि कानुन थियो, तर त्यो कानुन परिमार्जन गर्नु भन्ने न्यायालयको निर्देशनात्मक फैसला थियो । यसपटक सर्वसम्मत कानुन निर्माण भयो । ती कानुनबमोजिम गठन हुने आयोगका पदाधिकारीको छनोटका लागि सिफारिस गर्ने अधिल्लो सरकारले एक समिति गठन गरेको थियो । त्योअनुसार सिफारिस हुनुपर्ने, सिफारिस पनि मोटोमोटो भयो, तर वर्तमान सरकारको अलि फरक खालको चासो जस्तो भयो र अन्ततः समितिले सिफारिस गर्न सकेन । आरोप नै चार्हिँ होइन, तर वर्तमान सरकार यसलाई टुंग्याउन त्यति इच्छुक होइन कि भन्ने लाग्छ । विगत सरकारले शान्ति प्रक्रियासम्बन्धी अलग्गै कोषको व्यवस्था पनि गरेको छ । अन्तर्राष्ट्रिय दातृ निकायले पनि सहयोग गर्छ भनेका छन् । पीडितले न्याय पाउने कुरा मुख्य हो । यसमा कसैले पनि अवरोध गर्नु हुँदैन ।

(प्रतिनिधिसभा सदस्य पुनसँग राससका सम्पादक हरि लामिछाने र समाचारदाता अशोक धिमिरेले गरेको कुराकानीमा आधारित)

[illegible]



'लाज शरणम्' को बुकिङ खुला

चलचित्र 'लाज शरणम्'को अग्रिम बुकिङ खुला भएको छ । बुधबारबाट रिलिज हुने चलचित्रको सोमबार बुकिङ खुला भएको हो । यो चलचित्रले देशभरका मल्टिप्लेक्समा उत्साहजनक शो पाएको छ । देशकै ठूलो मल्टिप्लेक्स क्यूएफएक्स चेनमा ६५ शो पाएको छ । क्यूएफएक्सका काठमाडौँ उपत्यकाका आउटलेटमा २९ र काठमाडौँ उपत्यका बाहिर ३६ शो पाएको छ । विग मुभिजले ५, एफक्यूब सिनेमाजले ४, बीएसआरले ४ शो दिएका छन् । आईएनआई र वान सिनेमाजले शो बौडफौट गर्न बाँकी छ । हालसम्म शो खुलेका हलमा 'लाज शरणम्'ले १०१ शो पाएको खल्ती एपबाट देखिएको छ ।



बुधबार, १४ फागुन २०८१ (Wednesday, February 26, 2025)

बुद्धीले बनाउने 'कुस्ती'को छायांकन सुरु

प्रभाव संवाददाता

काठमाडौँ- कलाकार बुद्धी तामाङको पहिलो निर्माण रहेको फिल्म 'कुस्ती' छायांकन सुरु भएको छ । आज काठमाडौँ मातातीर्थमा मुहुर्त पूजा गर्दै अभिनेता धीरज मगर, पुस्कर गुरुङ, लुनिमा तुलाधरको दृश्य खिच्दै छायांकन सुरु गरिएको लेखक तथा निर्देशक अनिल योञ्जनले बताए ।

'सहरको कथा' भएकाले हामीले काठमाडौँ आसपासमा छायांकन गर्ने छौँ । सम्बन्धमा रहेको एक जोडीको कथा रहेको फिल्ममा उनीहरू एक अर्कालाई धेरै माया गर्छन्, तर आ-आफ्नो स्वभावले गर्दा एकसाथ रहन कठिनाईको सामना गरिरहेका हुन्छन् । दर्शकले यो जोडीबाट गर्ने अपेक्षालाई पूर्ण गर्ने हाम्रो प्रयास रहनेछ', निर्देशक योञ्जनले भने ।

उनले काठमाडौँ आसपासमा ४५ दिनको सेड्युल तय गरेर छायांकन सुरु गरेको जानकारी दिए । अनुषा सिनेमाबुड पिक्चर्स प्रािलको व्यानरमा निर्माण हुने



फिल्ममा धीरज मगर, मिरुना मगर, बुद्धी तामाङ, दीकिला शेर्पा, रवीन्द्र भ्ना, पुस्कर गुरुङ, राजाराम पौडेल, किरण केसी, लुनिमा तुलाधर, सूर्यमान लिम्बु, अरविन

गुरुङ, रजनी गुरुङ, सुवर्ण थापा लगायतका कलाकारको अभिनय रहेनछ । आफ्नो पहिलो फिल्म निर्माण भएका उत्साहितसंगै केही नभंस रहेको अभिनेता बुद्धी

तामाङले बताए । उनले भने,'कलाकारिता बटुलेको अनुभवलाई फिल्म निर्माणमा प्रयोग गरेको छु । एउटा राम्रो कथा र राम्रो टीम पाएकाले न निर्माताको रूपमा अगाडि आउन सफल भएको हुँ । हामीले देखेको सपना छिट्टै पुरा भएर पर्दामा आउदै छ ।'

फिल्ममा उमंग शाहीको छायांकन, मित्रदेव गुरुङको सम्पादन, दीपक शर्मा, अनिल योञ्जन, कल्याण सिंहको सङ्गीत, शिशिर खातीको नृत्य निर्देशन रहनेछ । डिजिटल पार्टनरको रूपमा ओएसआर डिजिटल रहेको फिल्ममा ड्रेस आइआइएफटी (धीरज एण्ड मिरुना) र बोमी राईले स्टाइलस गरेका छन् ।

आ-आफ्नो स्वभावले गर्दा एकसाथ रहन कठिनाईको सामना गरिरहेका छुटिन नसक्ने र सँगै रहन पनि नसक्ने जोडीको कथा 'कुस्ती' मा देख्न पाइनेछ । काठमाडौँ रीच इन्टरटेनमेन्ट र एप्पल इन्टरटेनमेन्ट तथा मोफसल एफडी कम्पनिले प्रदर्शनका लागि वितरण गर्ने फिल्म आउँदो वर्ष विसं २०८२ को भदौमा प्रदर्शन हुनेछ ।

मिस ग्लोबलमा नेपालको प्रतिनिधित्व जर्दै विधि



प्रभाव संवाददाता

काठमाडौँ- कम्बोडिया र थाइल्याण्डमा आयोजना हुने 'मिस ग्लोबल २०२५'मा नेपालको प्रतिनिधित्व विधि लम्सालले गर्ने भएकी छन् । 'मिस नेपाल पिस-२०२४'की विधि कार्यक्रममा सहभागी हुन कम्बोडिया सोमबार साँझ पुगेकी हुन् । उनलाई प्रतियोगीतामा 'मिस नेपाल पिस'को आयोजक नेक्स्ट मोडल्स नेपालले पठाएको हो । त्रिभुवन अन्तर्राष्ट्रिय विमान स्थलमा उनलाई नेक्स्ट मोडल्स नेपालका सिडियो

रवि धमलाले विदाई गरेका थिए ।

२४ फेब्रुअरीदेखि ९ मार्चसम्म १५ दिन कम्बोडिया र थाइल्याण्डमा आयोजना हुने प्रतियोगीतामा उनी नेपालको एकलौटो प्रतिनिधि हुन् । दुई दर्जन बढी देशका नर्सिङ सुन्दरीहरू सहभागी हुने प्रतियोगीतामा उनले नेपालको कलासंस्कृति समेत प्रस्तुत गर्नेछिन् । काभ्रेपलान्चोककी नर्स विधि लम्सालले केही अगाडि २३ नर्सिङ सुन्दरीलाईपछि पाउँदै मिस नेपाल पिस'को उपाधि हात पारेकी थिइन् । लम्सालले नागरिक कलेज अफ हेल्थ साइन्सेसबाट विएस्सी नर्सिङ अध्ययन गरेकी छन् ।

एलओडीमा वार्षिकोत्सव मनाउँदै नमस्ते ब्याण्ड

प्रभाव संवाददाता

काठमाडौँ- नमस्ते सांस्कृतिक संगीत प्रशिक्षण केन्द्रले नमस्ते ब्याण्डको ३६औँ वार्षिकोत्सव तथा अठारौँ महाशिवरात्री वर्ल्ड म्यूजिक फेस्टिभल २०२५ आयोजना गर्ने भएको छ । काठमाडौँको प्रसिद्ध एलओडी क्लवमा बुधवार आयोजना हुने अठारौँ महाशिवरात्री वर्ल्ड म्यूजिक फेस्टिभल २०२५को आयोजना हुने भएको हो ।

अठारौँ महाशिवरात्री विश्व संगीत महोत्सव २०२५का संयोजक ईश्वर गुरुङ (नमस्ते ब्याण्ड)का संयोजकका अनुसार कार्यक्रममा ५ हजार भन्दा बढीको सहभागिता हुने बताए । राजधानीको दरबारमार्ग आयोजित पत्रकार सम्मेलनमा गुरुङले काठमाडौँ पोखरा र अन्य स्थानहरूमा समेत ऐतिहासिक सांगितिक कार्यक्रम हुने जानकारी गराए ।

नेपाल राष्ट्र (हिमालय) गोर्खाली नेपालीको



चिनारी नेपाली पहिचान तथा नेपाली संगीत कला साहित्य , भाषा र संस्कृति पर्यटन प्रवर्द्धन सम्बर्द्धन तथा अन्तर्राष्ट्रिय संस्कृतिको आदन प्रदानका साथै संगीतकर्मीहरूको एकता

एकता सदभाव मित्रता र भाइचारा बढाउन उद्देश्यले विगत ३५ वर्ष अगाडि नेपाली तथा जापानिज समुदायका सदस्यहरू मिलेर (नेपाल र जापान)मा सांगितिक टोली (नमस्ते ब्याण्ड)

को स्थापना भएको थियो । यो ब्याण्ड यो वर्ष ३६औँ वर्षमा प्रवेश गरेको हो । विगत ३५ वर्षमा नमस्ते ब्याण्डले नेपालमा मात्रै नभएर विश्वमा नै एक अमिट छाप छोड्न सफल रहेको जनाउँदै जापानबाटै नेपालको पहिलो पटक गीति एल्बम सीडी(एकता) राष्ट्रिय तथा अन्तर्राष्ट्रिय बजारमा (जापानबाट) उत्पादन तथा बिक्री गरिएको जनाइएको छ ।

भिजिट नेपाल वर्ष १९९८ को अवसरमा सबै भन्दा अग्लो ठाउँबाट लाइभ कन्सर्ट गरेको इतिहास पनि नमस्ते ब्याण्डले इतिहास रचेको थियो ।

नेपालमा नै पहिलो पटक ३० दिनमा २ ९ प्रमुखहरूमा मेची महाकाली संगीत यात्रा गरेको नमस्ते ब्याण्डले विभिन्न सम्मानित पुरस्कारबाट सम्मानित ब्याण्ड हो । महाशिवरात्रीको अवसरमा संगीत महोत्सव लगातार आयोजना गर्ने क्रममा यो वर्ष अठारौँ महाशिवरात्री महोत्सव गर्न लागेको हो

रंजशाला

१४औँ साग २०२६ को जनवरीमा पाकिस्तानमा हुने

प्रभाव संवाददाता

काठमाडौँ- १४औँ दक्षिण एसियाली खेलकुद (साग) २०२६ को जनवरीमा पाकिस्तानमा हुने भएको छ । दक्षिण एसियाली खेलकुद महासंघको सोमबार लाहोरमा भएको बैठकले २०२६ को जनवरीमा १४औँ साग गर्ने निर्णय गरेको हो ।

अध्यक्ष करिव साहिदको अध्यक्षता भएको बैठकमा महासंघका सबै सात सदस्यको सहभागिता रहेको थियो । त्यसमध्ये भारतको ओलम्पिक कमिटीका प्रतिनिधिले अनलाइनबाट सहभागिता जनाएका थिए । नेपालका तर्फबाट बैठकमा नेपाल ओलम्पिक कमिटीका अध्यक्ष जीवनराम श्रेष्ठले भाग लिएका थिए ।

बैठकले गरेको सर्वसम्मत निर्णयअनुसार अबको साग २०२६ को जनवरी २३ देखि ३१ सम्म आयोजना हुनेछ । प्रतियोगिता पाकिस्तानका तीन सहरमा हुनेछ । ती



सहरमा लाहोर, इस्लामाबाद र फैसलाबाद रहेका छन् । प्रतियोगितामा कुल २७ खेल समावेश गरिएको छ । त्यसमध्ये दुई खेल आयोजक पाकिस्तानको रोजाईको रहेको छ । बाँकी २५ खेलमा कम्तिमा चार देशको

सहभागिता नरहने खेललाई हटाइने छ । खेलमा समावेश हुने स्पर्धालाई लिएर अब आउने मार्चमा बैठक हुनेछ र अन्तिम निर्णय अप्रिलमा हुनेछ । अप्रिलमा हुने बैठकपछि टेक्निकल बुक वितरण गरिने छ ।

अस्ट्रेलिया र दक्षिण अफ्रिकाबीचको खेल रद्द

प्रभाव संवाददाता

काठमाडौँ- जारी आसिसी च्याम्पियन्स टुफी अन्तर्गत अस्ट्रेलिया र दक्षिण अफ्रिकाबीचको खेल बर्षाले रद्द भएको छ ।

पाकिस्तानको रावलपिन्डी क्रिकेट स्टेडियममा नेपाली समय अनुसार अपराह्न २: ४५ बजेदेखि शुरु हुनुपर्ने समुह बी अन्तर्गतको यो खेल लगातारको वर्षापछि,

रद्द शुरुनै नभएर रद्द भएको छ । खेल रद्द भएपछि अस्ट्रेलिया र दक्षिण अफ्रिकाले एक एक अंक बाँडेका छन् । यसपछि समुह बी मा दक्षिण अफ्रीका २ खेलमा ३ अंकसहित शिर्ष स्थानमा रहेको छ भने अस्ट्रेलियापनि २ खेलमा समान ३ अंकसहित रनरेटको आधारमा दोस्रो स्थानमा रहेको छ ।

यस समुहमा रहेका इङ्ल्याण्ड र अफगानिस्तानले आफ्नो पहिलो खेलमा

हार बेहोरेर अंकविहिन रहेका छन् । अब च्याम्पियन्स टुफी अन्तर्गत बुधवार इङ्ल्याण्ड र अफगानिस्तानबीच खेल हुदै छ । यो खेल पाकिस्तानको लाहोरमा हुने छ ।

च्याम्पियन्स टुफी अन्तर्गत समुह ए बाट भने भारत र न्यूजील्याण्ड सेमिफाइनलमा पुगिसकेका छन् । त्यस्तै बंगलादेश र पाकिस्तान भने आफ्ना २-२ खेलमा हार बेहोरेर बाहिरिएका छन् ।

सूर्य नेपाल एनपिजिए टुर

पहिलो दिन तोरण शीर्षस्थानमा

प्रभाव संवाददाता

काठमाडौँ- सूर्य नेपाल गल्फ टुर २०२४-२५ अन्तर्गत पाँचौ प्रतियोगिता, सूर्य नेपाल एनपिजिए टुर च्याम्पियन्सिपको पहिलो दिन तोरण विक्रम शाहीले उत्कृष्ट सुरुवात गरे । उनले ७-अन्डर ७५ को शानदार स्कोर काढी तयार पाउँदै निरज तामाङ र सञ्जय लामामाथि ४ स्ट्रोकको अग्रता बनाए। निरज र सञ्जय दुवैले ३-अन्डर ६९ को स्कोर गरे ।

दिनेश प्रजापति, जयराम श्रेष्ठ र टंक बहादुर कार्की समान २-अन्डर ७० को स्कोर गर्दै चौथो स्थानमा छन्। रवि खड्का १-अन्डर ७१ सहित सातौँ स्थानमा रहेका छन् भने भूवहादुर गुरुङ, वलभद्र राई र रमेश अधिकारी तथा डिफेन्डिङ च्याम्पियन तथा नेपाल नम्बर १ एमेच्योर खेलाडी सदभाव आचार्यसँगै इभन-पार ७२ को स्कोरसहित आठौँ स्थानमा छन् ।

तोरणले सुरुवात राम्रो गरे। दोस्रो, तेस्रो, पाँचौ र नवौँ होलमा चार बर्डी प्रहार गरे। आठौँ होलमा एक सट खेल फाल्दा फ्रन्ट नाइन ३-अन्डर ३३ मा सकाए। यसपछि ब्याक नाइनमा पनि उत्कृष्ट लयलाई निरन्तरता दिए। वोगी रहित ब्याक नाइन खेल्ने क्रममा ११औँ, १३औँ, १५औँ र १७औँ होलमा चार बर्डीको सफलता प्राप्त गरे। ब्याक नाइनमा ४-अन्डर ३२ को प्रदर्शन गरे ।

यसअघि लगातार दुई प्रतियोगिता जितेका निरज तामाङले तेस्रो, पाँचौ र सातौँ होलमा बर्डी प्रहार गर्दै फ्रन्ट नाइन ३-अन्डर ३३ मा पुरा गरे। यसपछि ११औँ होलको बर्डीका विरुद्ध १३औँ होलको वोगीले ब्याक नाइन इभन-पार ३६ मा सकाए । यसैगरी सञ्जयले वोगीरहित फ्रन्ट नाइनमा पहिलो, तेस्रो, चौथो र सातौँ होलमा बर्डी प्रहार गर्दै ४-अन्डर ३२ को उत्कृष्ट



सुरुवात गरे। ब्याक नाइन भने उनले आशातित प्रदर्शन गर्न सकेनन र १-ओभर ३७ मा चित्त बुझाए। १०औँ होलको वोगी सहित ब्याक नाइन सुरु गरेका सञ्जयले ११औँ र १३औँ होलमा बर्डी खेल्दै लयमा फर्के। तर १६औँ र १८औँ होलमा एक-एक सट खेर फाल्दा निरजसँग दोस्रो स्थान बाँड्न बाध्य भए ।

नेपाल नम्बर १ प्रो भूवन नगरकोटीले पार-३को पाँचौ होलमा होल-इन-वन गरे पनि पहिलो दिन १-ओभर ७३ को स्कोर गरे। उनी रामे मगर, दीपक मगर र बसन्तराज गुरुङसँगै १२औँ स्थानमा छन् ।

एमेच्योर तर्फ सदभाव राष्ट्रिय टिमका सदस्य राहुल विश्वकर्मा र बाबु पौडेल भन्दा

३ स्ट्रोक अगाडी रहे। सदभावले इभन-पार ७२ खेल्दा राहुल र बाबुले ३-ओभर ७५ को काँड तयार पारे ।

चार दिने प्रतियोगितामा ३० प्रोफेसनल र ९ एमेच्योरगरी कुल ३९ गल्फरको सहभागीता रहेको छ। ३६ होलको समाप्तीमा कट लागू हुनेछ। शीर्ष २१ खेलाडीले बाँकी ३६ होलको लागि स्थान सुरक्षित गर्नेछन् ।

प्रतियोगिताको कुल नगद पुरस्कार राशी ८ लाख ८२ हजार रूपैयाँ रहेको छ। विजेताले १ लाख ५० हजार, उपविजेताले १ लाख र तेस्रो हुने खेलाडीले ७५ हजार प्राप्त गर्नेछन्। शीर्ष २१ स्थान सम्म प्राप्त गर्ने प्रोफेसनल गल्फरले नगद पुरस्कार प्राप्त गर्नेछन् ।



केराको कागज | मकवानपुर गढी गाउँपालिका-३ बाबियोडाँडाका प्रेमप्रसाद तिमल्सिना केराको खम्बाबाट उत्पादन गरिएको कागज सुकाउँदै । तस्विर : अञ्जली थापा/रासस

वीरगञ्जबाट सात महिनामा एक खर्ब चार अर्बको पेट्रोलियम आयात

■ प्रभाव संवाददाता

वीरगञ्ज (पर्सो)- चालु आर्थिक वर्षको सात महिनामा वीरगञ्ज नाका हुँदै रु एक खर्ब चार अर्ब ७६ करोड मूल्य बराबरको बराबरको डिजेल, पेट्रोल, लिक्विफाइड पेट्रोलियम ग्यास (एलपिजी), एभिएसन टर्बाइन फ्युल (एटिएफ), मट्रितेल आयात भएको छ ।

गत आवको सात महिनाको तुलनामा चालु आवको सोही अवधिमा रु ८४ करोड बढीको पेट्रोलियम पदार्थ आयात भएको हो । वीरगञ्ज भन्सार कार्यालयका सूचना अधिकारी अमित तिवारीले चालु आवको पछिल्ला महिनामा पेट्रोलियम पदार्थको आयात

र राजस्व दुवैमा वृद्धि भएको बताए ।

'पूर्वाधार निर्माणको सिजन सुरु भएकाले पनि पेट्रोलियम पदार्थको आयातमा वृद्धि भएको हो', उनले भने । गत आवको सात महिनाको अवधिमा भने रु एक खर्ब तीन अर्ब ९२ करोड मूल्य बराबरको पेट्रोलियम पदार्थको आयात भएको थियो ।

कार्यालयका अनुसार चालु आवको सात महिनाको अवधिमा सबैखालका पेट्रोलियम पदार्थको आयातबाट रु ४३ अर्ब ११ करोड राजस्व संकलन भएको छ । जबकी गत आवको सोही अवधिमा सबैखालको पेट्रोलियम पदार्थको आयातबाट रु ३८ अर्ब ६५ करोड राजस्व संकलन भएको थियो ।

चालु आवको सात महिनामा रु ५१ अर्ब ७९ करोड बराबरको पाँच लाख ८१ सात सय ९९ किलोलिटर डिजेल आयातबाट रु २३ अर्ब १० करोड राजस्व संकलन भएको वीरगञ्ज भन्सार कार्यालयले जनाएको छ ।

त्यस्तै चालु आवको सात महिनामा रु २२ अर्ब १४ करोड मूल्य बराबरको दुई लाख ५५ हजार पाँच सय ४२ किलोलिटर पेट्रोल आयात हुँदा रु १४ अर्ब ४९ करोड राजस्व संकलन भएको छ ।

चालु आवको सात महिनाको अवधिमा रु २० अर्ब ९० करोड मूल्य बराबरको १८ करोड २९ लाख ९४ हजार छ सय २४ किलोग्राम एलपिजी आयात भएको छ । सो आयात हुँदा रु तीन अर्ब ९१ करोड राजस्व संकलन भएको छ ।

धवलागिरिमा १३ जलविद्युत् आयोजना

■ सन्तोष गौतम

म्याग्दी- जिल्लाको धवलागिरि गाउँपालिकामा दुई सय ३८ दशमलव २३ मेगावाट क्षमताको १३ वटा जलविद्युत् आयोजना भित्रिएका छन् । विश्वको सातौँ अग्लो धौलागिरि हिमालको फेदीबाट बग्ने म्याग्दी र सहायक नदीमा जलविद्युत् आयोजना भित्रिएसी भौगोलिक रूपमा विकट र दुर्गम क्षेत्रमा पर्ने धवलागिरि गाउँपालिकाको विकास हुने अपेक्षा गरिएको हो ।

गाउँपालिकाका अध्यक्ष प्रेमप्रसाद पुनले ९० दशमलव पाँच मेगावाट क्षमताको दुई वटा आयोजना निर्माण सुरु भएका बताउँदै ७१ दशमलव पाँच मेगावाट क्षमताका दुई आयोजना निर्माण प्रक्रियामा रहेका जानकारी दिए । विद्युत् विकास विभागका अनुसार धवलागिरिको भूगोलमा थप ७६ दशमलव २३ मेगावाट क्षमताका नौ वटा आयोजना निर्माणको प्रक्रियामा छन् ।

भिरपहरा छिचोलेर बनाइएको आयोजनामार्फत यहाँ सडक सञ्जाल विस्ता हुनुका साथै यातायात सञ्चालन भई स्थानीयलाई आवतजावतमा सहज भएको छ । रोजगारी र आयआर्जनका अवसर सिर्जना भएका छन्, स्थानीयको

शिक्षा, स्वास्थ्यलगायत क्षेत्रमा सहयोग भएको छ', अध्यक्ष पुनले भने, 'दीर्घकालीन रूपमा आयोजनाबाट उत्पादित विद्युत् विक्री भएका प्राप्त हुने रोयल्टी (सलामी दरस्तुर) बाट गाउँपालिकामा पूर्वाधार निर्माण गरी नागरिकको सेवासुविधामा परिचालन गर्न सकिन्छ ।' गत भदौदेखि निर्माण सुरु भएको म्याग्दी हाइड्रोपावर लिमिटेड प्रवर्द्धक रहेको ५३ दशमलव पाँच मेगावाट क्षमताको अपर म्याग्दी-१ को १६ दशमलव पाँच प्रतिशत भौतिक प्रगति भएको आयोजना कार्यालयले जनाएको छ ।

धवलागिरि गाउँपालिका-४ खाम्ला र हने बाँधमार्फत पाँच दशमलव सात सय किमी सुरुङबाट ल्याउने पानीलाई मालिका गाउँपालिका-७ भारवाडमा बग्ने विद्युत्गृहमा एक सय ९६ मिटर उचाइबाट खसालेर विद्युत् निकालिने आयोजना प्रमुख ज्योतिकुमार केसीले जानकारी दिए ।

हाइड्रोइम्पाएर प्रालि प्रवर्द्धक रहेको माथिल्लो म्याग्दी जलविद्युत् आयोजनाले धवलागिरि-४ सिम्कोश दोभानको बाँधबाट घिम्लेटी जोड्ने चार किमी लामो सुरुङ निर्माण सुरु गरिएको छ । उक्त आयोजना प्रमुख रमेश सुवेदीले विसं २०८२ चैत मसान्तभित्र सम्पन्न गर्ने लक्ष्यसहित बाँध, सुरुङ र विद्युत्गृह निर्माण

थालिएको जानकारी दिए । यस आयोजनाको कुल लागत रु छ अर्ब ६९ करोड ९४ लाख ९५ हजार अनुमान गरिएको छ । हाइड्रोइमलेज प्रवर्द्धक रहेको ६५ मेगावाट क्षमताको म्याग्दी खोला जलविद्युत् आयोजनाको धवलागिरि-४ जेल्तुडमा प्रस्ताव गरिएको विद्युत्गृह निर्माणस्थल हालै सडक सञ्जालमा जोडिएको छ । खाम्लास्थित अपर म्याग्दी-१ को बाँधबाट नाउँगा हुँदै बगर जोड्ने उक्त सडक छ किमी दूरीको छ ।

धवलागिरि-३ मा छ दशमलव पाँच मेगावाट क्षमताको दरखोला जलविद्युत् आयोजनाले पूर्वाधार निर्माणको तयारी गरेको छ । विद्युत् खरिद-विक्री सम्झौता, वित्तीय स्रोत, जग्गा व्यवस्थापनलगायत काम सकेर यही वर्षदेखि बाँध, पेनस्टक पाइपलाइन र विद्युत्गृह निर्माण सुरु गर्ने तयारी भएको दरखोला हाइड्रोपावरका अध्यक्ष रेशमबहादुर भण्डारीले बताए ।

धवलागिरि-४ मुदीमा १४ दशमलव ७० मेगावाट क्षमताको मुदीखोला, २३ दशमलव ७० मेगावाट क्षमताको म्याग्दीखोला (ए), धवलागिरि-१ गुर्जामा १५ मेगावाट क्षमताको धौलाखोला र १४ दशमलव ७० मेगावाट क्षमताको मुदीखोला जलविद्युत् आयोजनाको पूर्वाधार

निर्माणका लागि विद्युत् विकास विभागले सम्बन्धित प्रवर्द्धक कम्पनीलाई अनुमति दिएको जनाएको छ ।

धवलागिरि-४ का वडाध्यक्ष यामबहादुर घर्तीले बातावरणीय परीक्षण र विस्तृत परियोजना प्रतिवेदन (डिपिआर) तयार भइसकेका आयोजनाहरूले स्थलगत सर्वेक्षण, वित्तीय स्रोत व्यवस्थापन र विद्युत् खरिद-विक्री प्रक्रियामा रहेका जानकारी दिए ।

उनका अनुसार चौध दशमलव ७० मेगावाटको मुदीखोला, २० मेगावाटको कुनवानखोला, तीन दशमलव ४५ मेगावाट क्षमताको सिम्कोश, १२ दशमलव ७३ मेगावाट क्षमताको अपर मुदी, नौ दशमलव पाँच मेगावाटको म्याग्दीखोला (बि) र चार दशमलव छ मेगावाट क्षमताको तिरिजाखोला जलविद्युत् आयोजना निर्माण र सर्वेक्षणका लागि विद्युत् विकास विभागबाट विभिन्न प्रवर्द्धक कम्पनीले अनुमति लिएका छन् ।

म्याग्दी नदी र सहायक खोलाहरूमा निर्माणाधीन जलविद्युत् आयोजनाबाट उत्पादन हुने विद्युत्लाई केन्द्रीय ग्रिडमा जोड्ने उद्देश्यले नेपाल विद्युत् प्राधिकरणले मालिका गाउँपालिका-७ डाँडाखेतमा सबस्टेसन निर्माण अन्तिम चरणमा पुर्‍याएको छ । रासस

नैतिक आचरणको पालना गरौं

- ◆ भुट, छलकपटजस्ता अनैतिक क्रियाकलापबाट टाढा रहौं,
- ◆ आफ्नो कर्तव्यप्रति इमान्दार बनौं,
- ◆ असहाय, वृद्ध, अपांगता भएको व्यक्तिलाई सहयोग गरौं,
- ◆ कानुन र विधिको पालना गरौं,
- ◆ भ्रष्टाचार, बेइमानीजस्ता अनैतिक क्रियाकलापविरुद्ध आवाज उठाऔं ।



नेपाल सरकार विज्ञापन बोर्ड